



International Journal of Sanskrit Research

अनन्ता

ISSN: 2394-7519

IJSR 2026; 12(1): 77-84

© 2026 IJSR

www.anantaajournal.com

Received: 19-11-2025

Accepted: 23-12-2025

रीतू

पीएच.डी. शोधच्छात्रा, संस्कृत
विभाग, दिल्ली विश्वविद्यालय,
दिल्ली, भारत

भक्ति-दर्शन में ब्रह्म का स्वरूप: एक शास्त्रीय एवं तात्त्विक अध्ययन

रीतू

DOI: <https://www.doi.org/10.22271/23947519.2026.v12.i1b.2948>

सारांश

भारतीय दार्शनिक परंपरा में भक्ति-दर्शन का एक विशिष्ट स्थान है। भक्ति को केवल भावात्मक साधना न मानकर एक सुसंगठित तात्त्विक दर्शन के रूप में स्वीकार किया गया है। इस शोध-पत्र का उद्देश्य भक्ति-दर्शन में ब्रह्म के स्वरूप का शास्त्रीय एवं तात्त्विक अध्ययन प्रस्तुत करना है। भारतीय दर्शन परम्परा में ब्रह्म को परम तत्त्व के रूप में स्वीकार किया गया है। उपनिषद्, वेदान्त और विभिन्न दर्शन-प्रणालियों में ब्रह्म के स्वरूप का विवेचन विविध रूपों में प्राप्त होता है। जहाँ अद्वैत वेदान्त में ब्रह्म को निर्गुण, निराकार और निर्विशेष माना गया है, वहीं भक्ति-दर्शन में ब्रह्म का स्वरूप सगुण, साकार, प्रेममय और भक्त-सुलभ रूप में प्रतिष्ठित है। प्रस्तुत शोध-पत्र में भक्ति-दर्शन के सन्दर्भ में ब्रह्म के स्वरूप का शास्त्रीय एवं तात्त्विक अध्ययन किया गया है। भागवत पुराण, नारद भक्ति सूत्र, रामानुज, माध्व तथा वल्लभाचार्य के सिद्धान्तों के आधार पर यह स्पष्ट किया गया है कि भक्ति-दर्शन ब्रह्म को केवल दार्शनिक तत्त्व न मानकर जीव के साथ जीवंत एवं आत्मीय सम्बन्ध स्थापित करने वाला ईश्वर स्वीकार करता है। यह अध्ययन दर्शाता है कि भक्ति-दर्शन में ब्रह्म की अवधारणा भारतीय दर्शन को भावनात्मक, नैतिक और आध्यात्मिक गहराई प्रदान करती है।

कूटशब्द: भक्ति-दर्शन, ब्रह्म, सगुण ब्रह्म, निर्गुण ब्रह्म, भागवत पुराण, नारद भक्ति सूत्र।

प्रस्तावना

भारत एक आध्यात्मिक देश है। जिस समय अन्य देश अज्ञान अन्धकार से संच्छन्न होकर जीवन व्यतीत कर रहे थे, उस समय भारत के गगन में प्रथम ज्ञान का प्रकाश उदित हो गया था। भारत में दर्शन तथा धर्म का, तत्त्वज्ञान तथा भारतीय जीवन का गहरा सम्बन्ध है। भारतीय दर्शन की प्राचीनता वैदिक काल से अविच्छिन्न रूप से दृष्टिगोचर होती है।¹

Corresponding Author:

रीतू

पीएच.डी. शोधच्छात्रा, संस्कृत
विभाग, दिल्ली विश्वविद्यालय,
दिल्ली, भारत

¹ वैष्णव सम्प्रदायों का साहित्य और सिद्धान्त, पृष्ठ सं० 14

भक्तिपथ आत्मकल्याण हेतु शास्त्रनिर्दिष्ट पथसमुच्चय में सर्वाधिक सुगम है, जो भगवान् को अन्य साधनों के सापेक्ष अतिशय प्रिय है।

"भक्त्या विना ब्रह्मज्ञानं कदापि न जायते"।²

जिस साधक के हृदय में भक्ति के गुणों का उदय हो जाता है, वह परमात्मा को प्राप्त कर कृतकृत्य हो जाता है। भगवद्गीता का यही उद्घोष है-

**भक्त्या मामभिजानाति यावान्यश्चास्मि तत्त्वतः।
ततो मां तत्त्वतो ज्ञात्वा विशेष तदनन्तरम्।³**

भक्ति का स्वरूप सकल शास्त्र का प्राणाधारात्मिका भाव सापेक्ष कहा गया है। भाव ही अन्तर्भावित होकर जब स्वभाव बन जाता है, तभी सहजाभक्ति का प्राकट्य होता है। 'भज् सेवायाम्' धातु से 'स्त्रियां क्तिन्' इस पाणिनीय सूत्र से 'क्तिन्' प्रत्यय होता है। इस प्रकार भज् में 'क्तिन्' प्रत्यय के योग से भक्ति शब्द बनता है। जिसका अर्थ है 'सेवा करना या भजना', अर्थात् श्रद्धापूर्वक और प्रेमपूर्वक इष्ट देवता के प्रति आसक्ति।

शाण्डिल्य अनुसार ईश्वर में परा अनुरक्ति होना ही भक्ति है।

'सा परानुरक्तिरीश्वरे'।⁴

शंकराचार्य ने विवेकचूडामणि में भक्ति का ज्ञानात्मक लक्षण देते हुए स्वरूपानुसंधान को ही भक्ति कहा है।

'स्वस्वरूपानुसंधानं भक्तिरित्यभिधीयते'।⁵

रामानुज ने भक्ति की परिभाषा इस प्रकार दी है

² त्रिपाद्विभूतिमहानारायणोपनिषत् ८/१

³ श्रीमद्भागवद्गीता-१८/५५

⁴ शाण्डिल्य, भक्तिसूत्र १/२

⁵ शंकराचार्य, विवेकचूडामणि, श्लोक सं० - ३१

'स्नेहपूर्वमनुध्यानं भक्तिरित्युच्यते बुधैः'।⁶

रूप गोस्वामी ने भक्तिरसामृतसिन्धु में श्रीकृष्ण के प्रति ऐसी अनुराग या प्रेम को उत्तम भक्ति कहा है, जो अन्य अभिलाषाओं से शून्य हो, ज्ञान एवं कर्म से अनावृत हो-

अन्याभिलाषिताशून्यं ज्ञानकर्माद्यनावृत्तम्।

आनुकूल्येन कृष्णानुशीलनं भक्तिरुत्तमा।⁷

भारतीय धार्मिक साहित्य में भक्ति का उदय वैदिक काल से ही दृष्टिगोचर होता है। भक्ति साधन एवं साध्य द्विविध है। साधक, साधन में ही जब रस लेने लगता है, उसके फलों की ओर उदासीन हो जाता है, यही साधन का साध्य बन जाता है।

भगवदाकारवृत्ति होने के कारण भक्ति नैतिक चेतना, जीवन आनन्द, श्रेष्ठ संस्कार, सुख, मनःप्रसाद, महान पुरुषार्थों की साधिका तथा राष्ट्रीय-चरित्र आदि की दृष्टि से भी अन्य भावों की अपेक्षा उत्कृष्टतर एवं बलवत्तर है। अखण्डता, अलौकिकता, ब्रह्मानन्द सहोदर ही नहीं, परमानन्द-रसपरिपूर्णता आदि में भक्तिरस सभी रसों से उत्कृष्टतर है। भक्ति ह्लादिनी शक्ति की वृत्ति होने से आस्वाद्य तथा परमानन्द स्वरूपा है। भक्ति क्षेत्र की चरम साधना सख्यभाव में समवसित होती है, जीव ईश्वर का शाश्वत सखा है। भक्ति तर्क पर नहीं, श्रद्धा एवं विश्वास पर अवलम्बित है। पुरुष ज्ञान से भी अधिक श्रद्धामय है। मनुष्य की जैसी श्रद्धा होती है उसी के अनुकूल एवं अनुपात में उसका निर्माण होता है। प्रेरक भाव है, विचार नहीं।

श्रुति, स्मृति, पुराण, रामायण, महाभारत एवं वैष्णव आचार्यों के ग्रन्थों में भगवद्भक्ति का प्रचुर महात्म्य दृष्टिगोचर होता है। शुद्ध भक्ति का स्वरूप जानकर यथार्थ रूप में साधना करने से अनायास ही भवसागर को पार करके चरम प्रयोजन रूप कृष्ण-प्रेम को प्राप्त किया जा सकता है। वैष्णव-धर्म मनुष्य की विराट् एकता एवं

⁶ भक्ति सिद्धान्त - आशा गुप्ता विरचित, पृ० सं० - १६९

⁷ भक्तिरसामृतसिन्धु १/११

जिजीविषा का सम्पूर्ण रूप से सम्मान करता है। वैष्णव साधना के अनुसार अपना सर्वश्रेष्ठ पवित्र-अपवित्र निष्कपट अन्तःकरण द्वारा निःशेषभाव से नारायण को समर्पित करने के बाद इस धरती पर ही सुख-समुद्र बहने लगता है, मनुष्य की दुर्दम-जिजीविषा फलवती हो उठती है।

जिस प्रकार परिवर्तनशील ब्रह्माण्ड के भीतर एक अपरिवर्तनशील तत्त्व की सत्ता विद्यमान है, उसी प्रकार इस पिण्ड के भीतर भी एक अपरिवर्तनशील तत्त्व की सत्ता विद्यमान है-ब्रह्माण्ड की नियामक सत्ता का नाम है-ब्रह्म⁸

भारतीय दर्शन में ब्रह्म की अवधारणा अत्यंत व्यापक एवं गूढ़ है। विभिन्न दर्शनों में ब्रह्म को विभिन्न रूपों में निरूपित किया गया है। भक्ति-दर्शन में ब्रह्म का स्वरूप अन्य दर्शनों से भिन्न होते हुए भी उनसे पूर्णतः असंबद्ध नहीं है। भक्ति-दर्शन ब्रह्म को केवल तात्त्विक सत्ता न मानकर प्रेम, श्रद्धा एवं समर्पण के माध्यम से अनुभव करने योग्य तत्त्व के रूप में स्वीकार करता है।

भारतीय दर्शन की विविध परम्पराओं में ब्रह्म का स्वरूप केन्द्रीय विषय रहा है। उपनिषदों में ब्रह्म को जगत् का कारण, आधार और लक्ष्य बताया गया है-

“सत्यं ज्ञानमनन्तं ब्रह्म”⁹

किन्तु कालान्तर में दर्शन की विभिन्न धाराओं ने ब्रह्म के स्वरूप को भिन्न-भिन्न दृष्टिकोणों से समझाया। अद्वैत वेदान्त में ब्रह्म निर्गुण और निर्विशेष है, जबकि भक्ति-दर्शन में वही ब्रह्म सगुण, साकार और भक्तों से सम्बन्ध स्थापित करने वाला ईश्वर है।

प्रस्तुत शोध का उद्देश्य भक्ति-दर्शन में ब्रह्म के इसी विशिष्ट स्वरूप का विश्लेषण करना है तथा यह दिखाना है कि भक्ति-दर्शन किस प्रकार निर्गुण तत्त्व को सगुण प्रेममय ईश्वर के रूप में अनुभूत कराता है।

भक्ति-दर्शन का दार्शनिक आधार

भक्ति-दर्शन की जड़ें वैदिक एवं उपनिषदिक परंपरा में निहित हैं। ऋग्वेद से लेकर उपनिषद् तक ब्रह्म को परम सत्य के रूप में स्वीकार किया गया है। दार्शनिक दृष्टि से भक्ति केवल भावनात्मक श्रद्धा नहीं है, बल्कि यह जीव, ईश्वर और जगत् के पारस्परिक संबंध की यथार्थ अनुभूति है, जहाँ जीव स्वयं को ईश्वर पर आश्रित मानकर अपने अहंकार और अविद्या का त्याग करता है। उपनिषदों में निहित ब्रह्म-तत्त्व, भगवद्गीता में प्रतिपादित ईश्वर-भक्ति-ये सभी भक्ति-दर्शन के दार्शनिक आधार को सुदृढ़ करते हैं। रामानुजाचार्य के विशिष्टाद्वैत दर्शन में भक्ति जीव और ईश्वर के अभिन्न-भिन्न संबंध की तात्त्विक स्वीकृति है, जबकि माध्वाचार्य के द्वैत दर्शन में भक्ति ईश्वर की श्रेष्ठता और जीव की आश्रित सत्ता का बोध कराती है। भक्ति-दर्शन ज्ञान का निषेध नहीं करता, अपितु ज्ञान को भक्ति का आवश्यक आधार मानता है, क्योंकि तत्त्वज्ञान के बिना भक्ति अध्वानुकरण बन जाती है और भक्ति के बिना ज्ञान शुष्क एवं निष्प्राण हो जाता है। नैतिक दृष्टि से भक्ति-दर्शन प्रेम, करुणा, दया, सेवा और विनम्रता जैसे मानवीय मूल्यों की स्थापना करता है, जिससे व्यक्ति का आचरण शुद्ध होता है और समाज में समरसता विकसित होती है। मोक्ष-सिद्धांत के संदर्भ में भक्ति-दर्शन यह प्रतिपादित करता है कि मोक्ष केवल कर्म या बौद्धिक ज्ञान से नहीं, बल्कि ईश्वर-कृपा से प्राप्त होता है और यह कृपा भक्ति द्वारा ही सुलभ होती है; अतः भक्ति-दर्शन न केवल आध्यात्मिक साधना है, बल्कि भारतीय दर्शन की एक समन्वयात्मक और जीवनोपयोगी दार्शनिक व्यवस्था भी है।

नारद-भक्ति-सूत्र में भक्ति को परम प्रेमस्वरूप कहा गया है, जो ब्रह्म-साक्षात्कार का साधन बनती है।

“सा त्वस्मिन् परमप्रेमरूपा।”¹⁰

अर्थात् भक्ति परम प्रेमस्वरूप है। इस प्रेम के केन्द्र में वही ब्रह्म है जो भक्त का आराध्य ईश्वर बन जाता है।

⁸ वैष्णव सम्प्रदायों का साहित्य और सिद्धान्त, पृष्ठ सं० 17

⁹ तैत्तिरीयोपनिषद् (2.1.1)

¹⁰ नारदभक्तिसूत्र (सूत्र 2)

भक्ति-दर्शन भारतीय दर्शन की वह धारा है जिसमें ईश्वर-प्राप्ति का प्रधान साधन भक्ति को माना गया है। भक्ति का तात्पर्य केवल कर्मकाण्ड या भावुकता नहीं, बल्कि परम तत्त्व के प्रति अनन्य प्रेम है।

भक्ति-दर्शन में ब्रह्म की अवधारणा

भक्ति-दर्शन में ब्रह्म की अवधारणा एक ऐसे परम तत्त्व के रूप में प्रतिपादित होती है जो न केवल जगत् का कारण है, बल्कि भक्त के लिए सुलभ, स्नेहपूर्ण और कृपालु ईश्वर भी है। उपनिषदों में ब्रह्म को सर्वव्यापक सत्ता बताते हुए कहा गया है-“यतो वा इमानि भूतानि जायन्ते”¹¹ जिससे ब्रह्म की सृष्टिकर्ता सत्ता स्पष्ट होती है, जबकि भक्ति-दर्शन इसी ब्रह्म को उपासना योग्य मानता है। भगवद्गीता में ब्रह्म की भक्त-सुलभता को प्रतिपादित करते हुए कहा गया है-“पत्रं पुष्पं फलं तोयं यो मे भक्त्या प्रयच्छति”¹² जिससे यह सिद्ध होता है कि भक्ति-दर्शन में ब्रह्म महान तत्त्व होते हुए भी भक्त के सरल भाव से प्रसन्न हो जाता है। उपनिषदों का वाक्य “तमेव विदित्वातिमृत्युमेति”¹³ यह दर्शाता है कि ब्रह्म-ज्ञान से मोक्ष संभव है, किंतु भक्ति-दर्शन में यह ज्ञान प्रेमयुक्त भक्ति द्वारा ही पूर्णता प्राप्त करता है। रामानुजाचार्य के विशिष्टाद्वैत दर्शन में ब्रह्म को सगुण, साकार और अनन्त कल्याणगुणों से युक्त स्वीकार किया गया है, जिसके प्रति अनन्य भक्ति ही जीव को मोक्ष की ओर ले जाती है। अतः भक्ति-दर्शन में ब्रह्म निर्गुण निरपेक्ष सत्ता न होकर प्रेम, करुणा और कृपा से युक्त वह परम सत्ता है, जो भक्त और भगवान के तात्त्विक एवं भावात्मक संबंध का आधार बनती है।

भक्ति-दर्शन में ब्रह्म और ईश्वर में भेद नहीं माना गया है। ब्रह्म को ही भगवान के रूप में स्वीकार किया गया है। छान्दोग्योपनिषद् में भी कहा है कि यह सम्पूर्ण जगत् ही ब्रह्म है।

सर्वं खल्विदं ब्रह्म ।¹⁴

भागवत पुराण का प्रसिद्ध वचन है-

“वदन्ति तत् तत्त्वविदस्तत्त्वं यज्ज्ञानमद्वयम् ।

ब्रह्मेति परमात्मेति भगवानिति शब्दयते॥”¹⁵

यह श्लोक स्पष्ट करता है कि एक ही अद्वैत तत्त्व को ब्रह्म, परमात्मा और भगवान-तीनों नामों से जाना जाता है। भक्ति-दर्शन इसी ‘भगवान’ स्वरूप पर विशेष बल देता है। भक्ति-दर्शन इस निराकार ब्रह्म को भक्त के भावलोक में साकार अनुभूति के रूप में स्थापित करता है। भगवद्गीता में श्रीकृष्ण ब्रह्म के सगुण एवं निर्गुण दोनों रूपों का प्रतिपादन करते हैं।

“अहं ब्रह्मास्मि”¹⁶ एवं “मयि सर्वमिदं प्रोतं”¹⁷

भक्ति-योग के माध्यम से साधक ब्रह्म के साथ तादात्म्य स्थापित करता है।

भक्ति-दर्शन में ब्रह्म की अनुभूति

- केवल ज्ञानजन्य नहीं
- अपितु भाव, प्रेम और समर्पण से संयुक्त होती है
- जहाँ ज्ञाता, ज्ञेय और ज्ञान का भेद लुप्त हो जाता है

सगुण ब्रह्म का स्वरूप

भक्ति-दर्शन में ब्रह्म को केवल निर्गुण निराकार मानने की सीमा नहीं है। यहाँ सगुण ब्रह्म भक्त के प्रेम का आलम्बन बनता है, जबकि निर्गुण ब्रह्म तात्त्विक सत्य के रूप में प्रतिष्ठित रहता है। यह समन्वय भक्ति-दर्शन की विशेषता है।

¹⁴ छान्दोग्योपनिषद् (3.14.1)

¹⁵ भागवत पुराण 1.2.11

¹⁶ बृहदारण्यकोपनिषद् 4/10/6

¹⁷ श्रीमद्भगवद्गीता 7/7

¹¹ तैत्तिरीयोपनिषद् 3/1/1

¹² श्रीमद्भगवद्गीता 9/26

¹³ श्वेताश्वतरोपनिषद् 3/8

भक्ति-दर्शन में ब्रह्म सगुण है, अर्थात् उसमें अनन्त कल्याणकारी गुण निहित हैं-करुणा, दया, प्रेम, ऐश्वर्य, माधुर्य आदि।

भगवद्गीता में कहा गया है

मय्यावेश्य मनो ये मां नित्ययुक्ता उपासते।

श्रद्धया परयोपेतास्ते मे युक्ततमा मताः॥¹⁸

अर्थ: जो भक्त श्रद्धा सहित मुझ सगुण ब्रह्म की उपासना करते हैं, वे श्रेष्ठ योगी हैं।

भागवत में कहा गया है-

“अहं भक्तपराधीनो ह्यस्वतन्त्र इव द्विज।”¹⁹

अर्थात् भगवान् अपने भक्तों के अधीन हो जाते हैं। यह कथन भक्ति-दर्शन की केन्द्रीय भावना को व्यक्त करता है-ब्रह्म भक्त-सुलभ है।

भगवद्गीता में कहा गया है-

क्लेशोऽधिकतरस्तेषामव्यक्तासक्तचेतसाम्।²⁰

अर्थ: निर्गुण (अव्यक्त) ब्रह्म की उपासना सामान्य साधकों के लिए कठिन है। यह श्लोक भक्ति-दर्शन में सगुण ब्रह्म की उपासना की प्रधानता सिद्ध करता है।

निर्गुण ब्रह्म और भक्ति-दर्शन

उपनिषदिक परंपरा में निर्गुण ब्रह्म को निराकार, निष्क्रिय और निर्विशेष परम तत्त्व के रूप में स्वीकार किया गया है-“अदृश्यमव्यवहार्यमग्राह्यमलक्षणम्”²¹, जो यह स्पष्ट करता है कि निर्गुण ब्रह्म इन्द्रियगम्य नहीं है। भक्ति-दर्शन इस निर्गुण तत्त्व को अस्वीकार न करके उसे ईश्वर के सगुण

स्वरूप की तात्त्विक पृष्ठभूमि मानता है, क्योंकि वही निर्गुण ब्रह्म भक्त की करुणा, कृपा और प्रेम का आश्रय बनकर सगुण रूप में प्रकट होता है। भगवद्गीता में निर्गुण साधना की कठिनता को रेखांकित करते हुए कहा गया है-“अव्यक्ता हि गतिर्दुःखं देहवद्भिरवाप्यते”²², जिससे भक्ति-दर्शन में सगुण ब्रह्म की उपासना को अधिक व्यावहारिक और सुलभ माना गया है। श्वेताश्वतरोपनिषद् में ब्रह्म को भक्त-सुलभ बताया हुआ कहा गया है-“भक्त्या त्वनन्यया शक्य अहमेवंविधोऽर्जुन”²³, जिससे यह सिद्ध होता है कि ब्रह्म की वास्तविक अनुभूति भक्ति के माध्यम से ही संभव है। अतः भक्ति-दर्शन निर्गुण ब्रह्म को परम तत्त्व मानते हुए भी उसकी अनुभूति को सगुण, साकार और प्रेममय ईश्वर के रूप में स्वीकार करता है, जिससे निर्गुण और भक्ति के बीच दार्शनिक सामंजस्य स्थापित होता है।

तुलसीदास कहते हैं-

“सगुणहि अगुणहि नहिं कछु भेदा।”²⁴

अर्थात् सगुण और निर्गुण में तत्त्वतः भेद नहीं है। भक्ति-दर्शन इसी समन्वय की भावना को स्वीकार करता है।

जीव और ब्रह्म का सम्बन्ध

भारतीय दर्शन में जीव और ब्रह्म का सम्बन्ध परम सत्य की अनुभूति का मूल आधार है, जहाँ उपनिषद् जीव को ब्रह्म का अंश अथवा प्रतिबिम्ब मानते हुए उनके तात्त्विक ऐक्य की घोषणा करते हैं-“तत्त्वमसि”²⁵ तथा “अहं ब्रह्मास्मि”²⁶ जिनसे अद्वैत दृष्टि में जीव और ब्रह्म की अभिन्नता सिद्ध होती है। वहीं भक्ति-दर्शन इस सम्बन्ध को केवल तात्त्विक ऐक्य तक सीमित न रखकर आश्रय-आश्रित भाव के रूप में प्रस्तुत करता है, जहाँ जीव अज्ञानवश बन्धन में स्थित

²² श्रीमद्भगवद्गीता 12/5

²³ श्रीमद्भगवद्गीता 11/54

²⁴ रामचरितमानस, उत्तरकाण्ड, दोहा

²⁵ छान्दोग्योपनिषद् 6/8/7

²⁶ बृहदारण्यकोपनिषद् 1/4/10

¹⁸ श्रीमद्भगवद्गीता (12.2)

¹⁹ श्रीमद्भागवत महापुराण 9/4/63

²⁰ श्रीमद्भगवद्गीता (12.5)

²¹ मुण्डकोपनिषद् 2/1/2

होकर ब्रह्म पर पूर्णतः आश्रित रहता है। मुण्डकोपनिषद् में कहा गया है-“द्वा सुपर्णा सयुजा सखाया”²⁷, जो जीव और ब्रह्म के सह अस्तित्व तथा भेदाभेद सम्बन्ध को दर्शाता है। भगवद्गीता में जीव को ईश्वर का अंश बताते हुए कहा गया है-“ममैवांशो जीवलोके जीवभूतः सनातनः”²⁸, जिससे यह स्पष्ट होता है कि जीव ब्रह्म से उत्पन्न होते हुए भी अपनी सीमित सत्ता के कारण भिन्न अनुभव करता है। भक्ति-दर्शन के अनुसार जब जीव अहंकार और अविद्या का परित्याग कर भक्ति के माध्यम से ब्रह्म की शरण ग्रहण करता है, तब यह सम्बन्ध बन्धन से मुक्त होकर प्रेम, कृपा और आत्मसाक्षात्कार में परिणत हो जाता है; अतः जीव और ब्रह्म का सम्बन्ध दार्शनिक रूप से भेद, अभेद और भेदाभेद-तीनों स्तरों पर व्याख्यायित होता है।

भारतीय दर्शन में जीव और ब्रह्म का सम्बन्ध अन्तःस्थित एवं आधेय-आधार भाव से निरूपित किया गया है, जहाँ ब्रह्म सर्वव्यापक चेतना है और जीव उसकी सीमित अभिव्यक्ति। मुण्डकोपनिषद् में कहा गया है-“ब्रह्मैवेदं विश्वमिदं वरिष्ठम्”²⁹, जिससे यह स्पष्ट होता है कि समस्त जगत और समस्त जीव उसी ब्रह्मतत्त्व में प्रतिष्ठित हैं। भक्ति-दर्शन इस तात्त्विक सत्य को भक्त के अनुभव के स्तर पर स्वीकार करते हुए जीव को ब्रह्म की अनुकम्पा का पात्र मानता है, क्योंकि जीव अपनी सामर्थ्य से नहीं, अपितु ब्रह्म की कृपा से ही अपने वास्तविक स्वरूप को पहचान पाता है। नारद भक्ति-सूत्र में जीव के ब्रह्म-संबंध को प्रेम के माध्यम से स्थापित करते हुए कहा गया है-“अमृतस्वरूपा च”³⁰, जिससे यह संकेत मिलता है कि ब्रह्म के प्रति भक्ति जीव को अमृतत्व की ओर ले जाती है। भगवद्गीता में जीव के ब्रह्म-आश्रय को कर्मबंधन से मुक्ति का साधन बताते हुए कहा गया है-“मय्येव मन आधत्स्व मयि बुद्धिं निवेशय”³¹ जो जीव और ब्रह्म के मध्य अंतरंग संबंध को प्रकट करता है। अतः भक्ति-दर्शन में जीव और ब्रह्म का सम्बन्ध केवल

दार्शनिक प्रतिपादन न होकर एक जीवंत, अनुभूत और मोक्षप्रद सम्बन्ध है, जिसमें जीव प्रेम, शरणागति और आत्मनिवेदन के द्वारा ब्रह्म से तादात्म्य स्थापित करता है।

(क) विशिष्टाद्वैत (रामानुज)

रामानुज के अनुसार जीव ब्रह्म का अंश है-

“शरीर-शरीरीभाव”

(ख) द्वैत (माध्व)

माध्वाचार्य जीव और ब्रह्म में भेद स्वीकार करते हैं, पर भक्ति को ही मुक्ति का साधन मानते हैं।

(ग) शुद्धाद्वैत (वल्लभाचार्य)

वल्लभाचार्य के अनुसार जीव ब्रह्म का ही अंश नहीं, बल्कि उसका स्वरूप है और भक्ति सहज साधन है।

भक्ति बनाम ज्ञान-दर्शन

भारतीय दर्शन में भक्ति और ज्ञान दोनों ही मोक्ष के प्रमुख साधन माने गए हैं, किंतु इनके स्वरूप और साधन-पद्धति में मौलिक भेद दृष्टिगोचर होता है। ज्ञान-दर्शन में अज्ञान को बंधन का कारण मानकर तत्त्वज्ञान द्वारा ब्रह्म-साक्षात्कार को मोक्ष का साधन स्वीकार किया गया है-“तमेव विदित्वातिमृत्युमेति”³² जिससे स्पष्ट होता है कि ज्ञान से ही अमृतत्व की प्राप्ति होती है, जबकि भक्ति-दर्शन में प्रेम, शरणागति और ईश्वर-कृपा को प्रधान स्थान दिया गया है-“भक्त्या त्वनन्यया शक्य अहमेवंविधोऽर्जुन”³³। ज्ञान-दर्शन जहाँ ब्रह्म और जीव की तात्त्विक अभिन्नता पर बल देता है, वहीं भक्ति-दर्शन जीव और ईश्वर के आश्रय-आश्रित संबंध को स्वीकार करता है। भगवद्गीता में ज्ञान की महत्ता स्वीकार करते हुए भी भक्ति की श्रेष्ठता का प्रतिपादन किया गया है-“बहूनां जन्मनामन्ते ज्ञानवान्मां प्रपद्यते”³⁴, जो यह

²⁷ मुण्डकोपनिषद् 3/1/1

²⁸ श्रीमद्भगवद्गीता 15/7

²⁹ मुण्डकोपनिषद् 2/2/11

³⁰ श्रीमद्भगवद्गीता 11/38

³¹ श्रीमद्भगवद्गीता 12/8

³² श्वेताश्वतरोपनिषद् 3/8

³³ श्रीमद्भगवद्गीता 11/54

³⁴ श्रीमद्भगवद्गीता 7/19

दर्शाता है कि ज्ञान की पूर्णता अंततः भक्ति में परिणत होती है। इस प्रकार भक्ति बनाम ज्ञान-दर्शन का द्वंद्व वास्तविक विरोध न होकर साधन-भेद का संकेत है, जहाँ ज्ञान तात्त्विक बोध प्रदान करता है और भक्ति उस बोध को प्रेममय अनुभूति में रूपांतरित कर मोक्ष की दिशा में अग्रसर करती है।

“अविद्यया मृत्युं तीर्त्वा विद्ययाऽमृतमश्नुते”³⁵, जिससे यह स्पष्ट होता है कि ज्ञान अज्ञान का नाश कर अमृतत्व प्रदान करता है। इसके विपरीत भक्ति-दर्शन में ईश्वर के प्रति अनन्य प्रेम, विश्वास और शरणागति को मोक्ष का प्रमुख साधन स्वीकार किया गया है-“अनन्याश्चिन्तयन्तो मां ये जनाः पर्युपासते”³⁶, जहाँ ईश्वर स्वयं भक्त के योगक्षेम का वहन करता है। ज्ञान-दर्शन में साधक का बल आत्मचिन्तन और विवेक पर होता है, जबकि भक्ति-दर्शन में साधक की निर्भरता ईश्वर-कृपा पर आधारित होती है। फिर भी भगवद्गीता दोनों के समन्वय को स्वीकार करते हुए कहती है-“न हि ज्ञानेन सदृशं पवित्रमिह विद्यते”³⁷ और साथ ही भक्ति को ज्ञान की परिपक्व अवस्था के रूप में प्रस्तुत करती है। अतः भक्ति और ज्ञान-दर्शन का संबंध विरोधात्मक न होकर पूरक है, जहाँ ज्ञान तत्त्वबोध प्रदान करता है और भक्ति उस बोध को प्रेम, समर्पण और अनुभूति के स्तर पर पूर्णता प्रदान करती है।

ज्ञान-दर्शन में ब्रह्म की प्राप्ति कठिन साधनाओं से होती है, जबकि भक्ति-दर्शन में प्रेम ही मुख्य साधन है।

नारद भक्ति सूत्र कहते हैं-

“तल्लक्षणानि वाच्यन्ते नानामतभेदात्।”³⁸

भक्ति सबके लिए सुलभ है-यही इसकी विशेषता है।

भागवत पुराण में कहा है-

ज्ञानप्रयासमुदपस्य नमन्त एव

जीवन्मुक्तिपदं वर्तन्ति भक्त्या॥³⁹

ज्ञान के दुरुह प्रयास को त्यागकर भक्त नम्रतापूर्वक भक्ति द्वारा ब्रह्म को प्राप्त करता है।

भक्ति-दर्शन में ब्रह्म की भक्त-सुलभता

भक्ति-दर्शन का सबसे महत्वपूर्ण पक्ष यह है कि ब्रह्म भक्त के भाव के अनुसार प्रकट होता है-कभी माता-पिता, कभी सखा, कभी स्वामी के रूप में।

भागवत में कहा गया है-

“ये यथा मां प्रपद्यन्ते तांस्तथैव भजाम्यहम्।”⁴⁰

निष्कर्ष

प्रस्तुत अध्ययन से स्पष्ट होता है कि भक्ति-दर्शन में ब्रह्म का स्वरूप केवल दार्शनिक तत्त्व नहीं, बल्कि सजीव, प्रेममय और करुणामय ईश्वर है। भक्ति-दर्शन निर्गुण और सगुण ब्रह्म में समन्वय स्थापित करता है तथा यह सिद्ध करता है कि प्रेमपूर्वक भक्ति द्वारा ही ब्रह्म की साक्षात् अनुभूति सम्भव है। इस प्रकार भक्ति-दर्शन भारतीय दर्शन को भावनात्मक और आध्यात्मिक पूर्णता प्रदान करता है। भागवत पुराण में भी कहा है

वदन्ति तत् तत्त्वविदस्तत्त्वं यज्ज्ञानमद्वयम्।

ब्रह्मेति परमात्मेति भगवानिति शब्दयते॥⁴¹

अर्थ: एक ही अद्वैत तत्त्व को ब्रह्म, परमात्मा और भगवान-तीन रूपों में कहा गया है।

³⁵ बृहदारण्यकोपनिषद् 4/4/5

³⁶ श्रीमद्भगवद्गीता 9/22

³⁷ श्रीमद्भगवद्गीता 4/38

³⁸ भास्कराचार्य की उपदेश शैली एवं भारतीय दार्शनिक ग्रंथ

³⁹ भागवत पुराण (10.14.8)

⁴⁰ श्रीमद्भगवद्गीता 4/11

⁴¹ श्रीमद्भगवत (1.2.11)

सन्दर्भ ग्रन्थ सूची

1. श्रीमद्भगवद्गीता: शाङ्करभाष्य हिन्दी अनुवाद सहित,
अनुवादक: हरिकृष्णदास गोयन्दका, गीताप्रेस
गोरखपुर, संवत् 2067 ।
2. श्रीवास्तव, अंशु, भागवत-पुराण में भक्ति, इलाहाबाद
विश्वविद्यालय, इलाहाबाद, 2002 ।
3. उपाध्याय, डॉ शुकर्त, भक्ति-रस-सिद्धान्त, बी० एस०
शर्मा एण्ड ब्रदर्स, आगरा ।
4. शुक्ल, डॉ रामकान्त, गौडीय वेदान्त, दुर्गा
पब्लिकेशन्स, दिल्ली ।
5. उपाध्याय, बलदेव, भारतीय दर्शन, शारदा मन्दिर,
वाराणसी 1991 ।
6. एस० राधाकृष्णन, भगवद्गीता, राजपाल एण्ड सन्स,
दिल्ली, 1962 ।
7. गुप्ता, एस० एन० दास, भारतीय दर्शन का इतिहास,
राजस्थान, हिन्दी ग्रन्थ अकादमी, जयपुर, 2011 ।
8. मिश्र, शिवकुमार, भक्ति आंदोलन और भक्ति काव्य,
अभिव्यक्ति प्रकाशन, इलाहाबाद, 1999 ।
9. शर्मा, मुंशीराम, भक्ति का विकास, चौखम्बा वाराणसी,
1958 ।
10. उपाध्याय, आचार्य बलदेव, वैष्णव सम्प्रदायों का
साहित्य और सिद्धान्त, चौखम्बा अमरभारती प्रकाशन,
वाराणसी, 1978 ।
11. ऋषि, उमाशङ्कर शर्मा , संस्कृत साहित्य का इतिहास,
चौखम्बा भारती अकादमी, वाराणसी, पुनर्मुद्रित
2008।